

ایسے بھی ہوتے ہیں گھر

میرا نام نسیم ہے۔ میں سری نگر میں رہتا ہوں۔ کل سے ہمارے اسکول میں خوب چہل پہل ہے۔ یہ پورے سات دنوں تک رہے گی۔ جانتے ہو کیوں؟ ہمارے اسکول میں کیمپ جو لگا ہے۔ کیمپ میں کئی جگہوں سے بچے آئے ہیں۔ میدان میں خیمے لگا کر سب کے رہنے کا انتظام کیا گیا ہے۔



ہم نے اسکول کو خوب سجایا ہے۔ کچھ بچوں نے کپڑوں کی کترنوں سے جھال بنا کر، انہیں دروازے پر لگایا ہے۔ کچھ نے بادام کے چھلکوں سے پوسٹر بنائے ہیں۔ کہیں تو سوکھے پتوں سے اور لکڑی کے برادے سے رنگولی بنائی گئی ہے۔

مکانوں کی مختلف اقسام دکھانے کے لئے کچھ جگہیں جیسے سری نگر، آسام، راجستھان، دہلی اور منالی کا استعمال ہوا ہے۔ ان جگہوں کا رہن سہن سمجھنے سے بچے ان مکانوں کو سمجھ پائیں گے۔



آج کیمپ کا پہلا دن ہے۔ ہم سب بہت خوش ہیں۔ صبح سب بچے جمع ہوئے۔ سب بچے زمین پر ایک دائرہ بنا کر بیٹھ گئے۔ ہر ایک نے اپنا اپنا تعارف کروایا۔ سب نے اپنے بارے میں بتایا کہ وہ کہاں رہتے ہیں، کیا کھانا پسند کرتے ہیں۔ بچے اپنے ساتھ اپنے گھر اور خاندان کے افراد کی تصویریں بھی لائے ہیں۔ باری باری سے سب بچوں نے اپنے گھروں کے بارے میں بھی بتایا۔ سب سے پہلے بھوپین کے گروہ کی باری آئی۔

بھوپین نے اپنا نام بتایا اور کہا:



میں آسام کے مولن گاؤں سے آیا ہوں۔ ہمارے یہاں بہت بارش ہوتی ہے۔ اس لئے ہمارے گھر زمین سے تقریباً دس سے بارہ فٹ اونچے بنے ہوتے ہیں۔ انہیں مضبوط بانس کے ستونوں پر بناتے ہیں۔ یہ گھر اندر سے بھی لکڑی کے ہی بنے ہوتے ہیں۔

❖ بھوپین کے یہاں گھر بانس کے ستونوں پر کیوں بناتے ہیں؟



* ان مکانوں کی چھتیں کیسی ہیں؟ انہیں ایسا کیوں بنایا جاتا ہے؟

* ان مکانوں میں اندر جانے کا کیا طریقہ ہے؟

* رات کے وقت ان مکانوں کی سیڑھی ہٹا دیتے ہیں۔ کیوں؟

اب آئی چھیلی کی باری۔ اس نے کہا:



میں منالی سے آئی ہوں۔ جو ایک پہاڑی علاقہ ہے۔ ہمارے یہاں بھی بارش بہت ہوتی ہے اور برف بھی بہت پڑتی ہے۔ جب سردی زیادہ ہو جاتی ہے تب دھوپ میں بیٹھنا بہت اچھا لگتا ہے۔ ہمارے مکان پتھر یا لکڑی سے بنے ہیں۔

* چمیلی کا گھر کس علاقہ میں ہے؟



* چمیلی اور بھوپین کے مکانوں کی چھتوں میں کیا یکسانیت ہے؟

* ایسی چھتیں ان علاقوں میں کیسے مدد کرتی ہیں؟

متالی اور انج نے بتایا:

متالی اور انج دہلی سے آئے ہیں۔ اُنہوں نے سب کو دہلی کی تصویریں دکھائیں۔ ایک تصویر میں اونچی اونچی عمارتیں دیکھ کر بھوپین بولا۔ ارے! اتنے اونچے مکان۔ ان میں اوپر تک کیسے چڑھتے ہیں؟



ان مکانوں کو دیکھو اور معلوم کرو کیا تمہارے یہاں بھی ایسے مکان ہیں؟




کئی منزلہ مکانوں میں اوپر کیسے چڑھتے ہوں گے؟



دہلی ہندوستان کی راجدھانی (دارالحکومت) ہے۔ دہلی اور اس کے جیسے بڑے شہروں میں گاؤں اور قصبوں سے لوگوں کو کام کی تلاش میں آنا پڑتا ہے۔ یہ لوگ اکثر شہر میں ہی مقیم ہو جاتے ہیں۔ یہاں رہنے والے لوگ زیادہ ہیں اور جگہ کم ہے۔ بہت لوگوں کے پاس مکان ہوتے ہی نہیں۔ انہیں جھگی جھونپڑوں میں رہنا پڑتا ہے۔ اور کئی لوگوں کے پاس وہ بھی نہیں۔ لوگ جہاں جگہ ملے وہیں سو جاتے ہیں۔ سڑک پر، فٹ پاتھ پر، اسٹیشن پر... واقعی شہروں میں گھر کا بہت بڑا مسئلہ ہے۔

کانشی رام نے بتایا:




میں راجستھان کے ایک گاؤں سے آیا ہوں۔ ہمارے یہاں بارش بہت کم ہوتی ہے اور خوب گرمی پڑتی ہے۔ ہم لوگ مٹی کے گھروں میں رہتے ہیں۔ گھروں کی دیواریں بہت موٹی ہوتی ہیں۔ ان دیواروں کو مٹی سے لپ پوت کر خوبصورت بنایا جاتا ہے۔ چھتیں کانٹوں دار جھاڑیوں کی بنی ہوتی ہیں۔

بچوں سے بے گھر لوگوں کی مصیبتوں کے بارے میں ہمدردی سے بات چیت کرنے کی ضرورت ہے۔



اسی طرح سبھی ٹولیوں (گروہوں) نے اپنے اپنے گھروں کے بارے میں بتایا۔ تعارف کے بعد
 رنگا رنگ پروگرام ہوا۔ بچوں نے طرح طرح کے رقص کئے۔ اپنی اپنی زبان میں لوک گیت سنائے۔ سب
 نے الاپچی اور بادام ڈال کر قہوہ (چائے) پیا۔ بہت لطف آیا۔
 شام کو ہم سب ڈل جھیل کی سیر کرنے گئے۔ وہاں ہم نے 'ہاؤس بوٹ' دیکھی۔ شکارے میں بیٹھے۔
 کچھ بچوں نے چو بھی چلایا۔ چاروں طرف نیلے نیلے پہاڑ اور درمیان میں 'چار چناری'۔



❖ ہاؤس بوٹ دوسرے گھروں سے مختلف ہوتی ہیں۔ کیسے؟



❖ کیا تم ایسے گھر میں رہنا پسند کرو گے؟ کیوں؟


تصویر دیکھ کر ملاؤ۔



جھونپڑی




برف کا گھر (اگلو)




تیمبو



ہاؤس بوٹ



کئی منزلہ گھر



* تمہارا گھر کن کن چیزوں سے بنا ہے۔ ان کے نام پر '✓' کا نشان لگاؤ۔

لوہا	کینواس	سیمنٹ	لکڑی	مٹی	گھاس
پتھر	کانچ	اینٹ	بانس	چونا	پلاسٹک

اپنے گھر کے اطراف کے مکانوں کو دیکھو۔ وہ کن کن چیزوں سے بنے ہیں؟ ان چیزوں کی فہرست بناؤ۔



* مکان جن چیزوں سے بنے ہیں۔ ان چیزوں کے نمونوں کو جمع کرو۔

* آؤ اینٹ بنائیں



چکنی مٹی کو گوندھ لو۔ خالی ماچس میں دبا کر بھرو۔ سکھا کر نکالو۔ تمہاری چھوٹی سی اینٹ تیار ہوگئی۔
اپنی اینٹوں پر قسم قسم کے رنگ بھرو۔ اس پر اپنا نام بھی لکھو۔ ان سبھی اینٹوں کو ملا کر ایک رنگ
برزگا گھر بناؤ۔ گھر کی چھت کو بھی سجاؤ۔

◆ کئی طرح کے گھروں کی تصویریں جمع کرو یا ان کی تصویریں بناؤ۔ تصویروں سے ایک
خوبصورت چارٹ بناؤ۔ کلاس میں اُسے سجاؤ۔

مکان کن چیزوں سے بنائے جاتے ہیں — بچے اپنے آس پاس موجود ان چیزوں کو جمع کر کے بہتر طریقے سے
سمجھ سکتے ہیں۔

